



**QORTI CIVILI  
PRIM' AWLA**

**ONOR. IMHALLEF  
JOSEPH AZZOPARDI**

Seduta tad-29 ta' Jannar, 2014

Citazzjoni Numru. 1154/2008

**Mary Agius; u b'digriet tat-3 ta' Ġunju 2011 l-atti ġew  
trasfużi f'isem Rita Attard *stante* li Mary Agius mietet  
fil-mori tal-kawża.**

**-vs-**

**Maris Gauci u Felix Gauci**

**Il-Qorti,**

Rat ir-rikors ġuramentat prezentat mill-attriċi Mary Agius  
fis-7 ta' Jannar 2009 fejn ġie premiss:

Illi r-raġel tal-attriċi, Joseph Agius, b'effett ta' kuntratt tal-  
24 ta' Mejju 1979 fl-atti tan-Nutar George Bonello Du Puis  
kien akkwista matul iż-żwieġ tiegħu ma' l-attriċi t-terran  
tas-Sliema, Saint Alphonse Street, numru għoxrin (20)  
soġġett għar-rata tiegħu ta' ċens annwu temporanju ta'  
erbghin ċenteżimu u tliet millesimi għal żmien li fadal ta'

ċirka ħamsa u sebgħin sena oħra mid-data tal-kuntratt (Dok. A);

U billi l-istess Joseph Agius miet fil-11 ta' Jannar 1990 (Dok B) u billi *ai termini* tat-testament *unica charta* tad-29 ta' Diċembru, 1987 fl-atti tan-Nutar Dr Clyde La Rosa t-testaturi Joseph Agius u l-attriċi preżenti ħallew lil xulxin l-użu u l-użufrott tal-assi kollha tagħhom, inkluż allura l-fond *de quo* waqt li istitwew b'eredi universali tagħhom fi kwoti ndaqs lil uliedhom Dolores mart Nazzareno Bartoli, Maris u Rita allura xebbiet aħwa Agius (Dok. D);

U billi l-intimati ddeċidew li jakkapparraw u jieħdu f'idejhom il-pussess tal-fond numru 20 fi Strada Saint Alphonse, Sliema meta dawna m'għandhom ebda dritt li jagħmlu dan skond il-liġi;

U billi l-intimati qiegħdin jirrifjutaw li jtilqu l-pussess tal-fond mingħajr ebda raġuni valida fil-liġi;

U billi għalhekk kellha ssir din il-kawża;

U billi l-intimati ma għandhomx eċċezzjonijiet validi skond il-liġi;

Għaldaqstant ir-rikorrenti jitolbu bir-rispett lil dina l-Onorabbli Qorti sabiex:

1. Tipproċedi bis-smiegħ ta' din il-kawża bid-dispensa tas-smiegħ skond il-proċeduri preskritta fl-artikolu 167 *et sequitur* tal-Kodiċi ta' Organizzazzjoni u Proċedura Ċivili;
2. Salv kull dikjarazzjoni oħra neċessarja u opportuna, tiddikjara li l-intimati ma għandhom l-ebda titolu fuq il-fond premess;
3. Tordna lill-intimati jiżgumbraw mill-fond premess fi żmien qasir u perentorju li jiġi stabbilit minn dina l-Onorabbli Qorti.

Bl-ingunzjoni tal-intimat in subizzjoni u bl-ispejjeż kontra tagħhom.

Kopja Informali ta' Sentenza

Rat il-lista tax-xhieda;

Rat ir-risposta ġuramentata tal-konvenuti Maris u Felix Gauci, preżentata fis-6 t'April 2009, fejn eċċepew:

Illi t-talbiet tar-rikorrenti għandhom jiġu miċċhuda bl-ispejjeż kollha kontra r-rikorrenti, u dan għar-raġunijiet segwenti:

1. Illi fl-ewwel lok jiġi miċċhud li l-esponenti jew min minnhom ikkapparraw il-fond 20, Triq San Alfons, Sliema;
2. Illi kienet ir-rikorrenti Mary Agius stess li kkonċediet id-dritt ta' użu ta' dan il-fond lill-esponenti, u dan wara li l-istess esponenti ħallsu lil terzi biex jivvakaw dan il-fond;
3. Illi ma hemm ebda raġuni valida għaliex l-esponenti għandhom jiġu żgumbrati minn dan il-fond;
4. Illi l-okkupazzjoni ta' dan il-fond hija in segwitu għall-ftehim li ġaladarba t-terz jiġi vvakat huma setgħu jabitaw fil-fond mingħajr ebda restrizzjoni ta' żmien;
5. Illi konsegwentement it-talba ta' żgumbrament tmur kontra l-prinċipju *pacta sunt servanda*;

Bl-ispejjeż kollha kontra r-rikorrenti.

Rat il-lista tax-xhieda tal-konvenuti.

Semgħet il-provi;

Rat l-atti proċesswali;

Rat illi l-konvenuti preżentaw ukoll risposta ulterjuri permezz ta' rikors intavolat fl-10 ta' Jannar 2012 fejn eċċepew:

1. Illi fl-ewwel lok il-karenza ta' interess ġuridiku tal-atturi milli jkomplu f'dina l-kawża *stante* li l-interess ġuridiku tal-użufрутtwarja Mary Agius illum spiċċa minħabba l-mewt tagħha fil-mori tal-kawża.

2. Fit-tieni lok, u mingħajr preġudizzju għall-premess, l-azzjoni attriċi lanqas tista' tissokta fuq il-premessa ewlenija li fuqha huwa mibni r-rikors promotur, u ċjoe' li l-konvenuta qed tokkupa l-post mingħajr titolu, *stante* li hija ko-proprjetarja mal-atturi l-oħra liema stat ta' ko-proprjeta' m'huwa soġġett għal ebda dritt reali jew personali favur terzi.

3. Illi f'każ ta' ko-proprjeta', ko-proprjetarju ma jistax jitlob għal żgumbrament ta' ko-proprietarju ieħor sakemm il-ko-proprjetarju li qed jitlob l-iżgumbrament ma jkollux xi jedd ieħror kemm personali jew reali.

Rat il-verbal tas-seduta tas-16 ta' Ottubru 2013 fejn il-kawża tħalliet għas-sentenza;

Ikkunsidrat:

Illi kif jidher mir-rikors promotur l-attriċi qed titlob l-iżgumbrament tal-konvenuti mill-fond imsemmi fl-istess rikors; hija qed tibbaża t-talba tagħha billi skond hi, il-konvenuti ma għandhom ebda titolu biex joqogħdu fih.

Illi l-konvenuta qed teċċepixxi li mhux minnu dak li allegat l-attriċi iżda li hija kienet ġiet mogħtija ċ-ċwieviet tal-istess fond mill-attriċi (ommha) għaliex kien miftiehem li hija se tixtri l-istess fond.

Illi ġie osservat fis-sentenza mogħtija mill-Qorti tal-Appell fil-kawża fl-ismijiet “**Saviour Zammit vs Joseph Galea et**” (deċiża fit-30 ta' Marzu 2001) illi l-kliem ‘*bla titolu*’ espressa f'att ġudizzjarju promotur: *kellu jinqara fis-sens limitat li l-Qorti kellha tindaga u tistabbilixxi l-eżistenza tat-titolu fil-konfront tal-attriċi li jkun ippropona l-kawża kontra l-konvenuta li jkun qiegħed jokkupa l-fond tiegħu. Ma kienx allura biżżejjed għall-konvenut illi hu jkun qiegħed jippossjedi l-fond bis-saħħa ta' relazzjoni ġuridika legittima, kienet x'kienet, li kellu ma' xi ħadd, kien min kien. Kellu jipprova illi tali relazzjoni ġuridika legittima kienet teżisti bejnu u bejn l-attriċi.*

Illi kif jidher matul il-kawza, l-attriċi sfortunatemnt mietet u wirtuha wliedha li daħlu fil-kawża minflokha. Għalhekk sa ċertu punt il-kawżali prinċipali tal-kawża ntemmet billi l-attriċi oriġinali kienet użufruttwarja, u allura issa dan it-titolu tagħha m'għadux jeżisti.

Illi l-Qorti pero' jidhrilha li f'dan ir-rigward, pero' ma hemmx dubju li għandha tiġi applikata d-duttrina tal-*jus superveniens* u kwindi: *l-azzjoni illi qabel tkun difettuża tiġi imsaħħa. Il-fondament ta' dan huwa preċiżament l-ekonomija tal-ġudizzju u tal-ispejjeż* (ara sentenza **“Vella vs Dr Galea”** – Vol XXXIII-i- p.254). Ara wkoll fir-rigward, is-sentenzi tal-Qorti tal-Appell (Sede Inferjuri) fl-ismijiet **“Paul Azzopardi vs Maria Lourdes Sciberras”** – deċiża fit-12 ta' Frar 1996 u s-sentenza mogħtija fil-Qorti tal-Kummerċ fl-ismijiet **“David Clarke nomine vs Dr Marco Griscti nomine”**. Għalhekk l-eċċezzjoni kontenuta fir-risposta ulterjuri se tiġi miċħuda, salv id-dovut temperament fil-kap tal-ispejjeż fir-rigward.

Illi huwa ċar, tgħid x'tgħid il-konvenuta li hija ma għandha ebda titolu biex iżżomm il-pussess tal-**propjeta'** a totali esklużjoni tal-atturi li għandhom addirittura ishma akbar minn tagħha tenut kont tat-testament t'omhom. Ma għandha ebda att pubbliku biex jissostanzja l-allegazzjonijiet tagħha, u huwa magħruf li trasferiment ta' **propjeta'** immobbli jrid isir b'att pubbliku; il-konvenuta biss ko-propjetarja u allura ma tistax iċċaħħad lill-atturi milli jkollhom bħalha l-pussess tal-**propjeta'**.

## DEĊIŻJONI

Għal dawn il-motivi l-Qorti tiddeċiedi l-kawża billi tiċħad l-eċċezzjonijiet kollha tal-konvenuti u tordnalhom taħt piena ta' disprezz li fi żmien għaxart ijiem jikkonsenjaw kopja taċ-ċwieviet tal-fond lill-atturi.

L-ispejjeż tal-kawża, fiċ-ċirkostanzi ġja' msemmija, jkunu bla taxxa bejn il-kontendenti.

Moqrija.

Kopja Informali ta' Sentenza

**< Sentenza Finali >**

-----TMIEM-----